



सेनेटर जॉन मैककेन और नरेन्द्र रेडी

भारतीय अमेरिकी इलेक्टर

दीपांजली काकाती

जॉर्जिया के रिपब्लिकन कार्यकर्ता नरेन्द्र रेडी 2004 के राष्ट्रपति चुनाव में इलेक्टर रहे थे।

जॉर्जिया इंडियन अमेरिकन रिपब्लिकन काउंसिल के संस्थापक और अध्यक्ष रेडी का कहना है कि इस सम्मान से वह आश्चर्यचकित और अभिभूत दोनों थे।

जॉर्जिया के 15 इलेक्टोरल मत हैं और मतपत्र पर जॉर्ज डब्ल्यू. बुश के नाम के नीचे बारीक अक्षरों में अन्य इलेक्टरों के साथ रेडी का नाम भी छपा था। इसके अलावा राज्य के हर मतदान केंद्र पर एक बड़ा सा पोस्टर लगा था जिस पर इलेक्टरों के नाम छपे थे।

आंध्र प्रदेश के नालागोंडा में जन्मे रेडी 1982 में अमेरिका आए और यहां की नागरिकता ले ली। वर्ष 2004 के चुनाव में सक्रिय भूमिका निभाने के अलावा वह 'बुश-चेनी' 2004 अभियान समिति के राज्य उपाध्यक्ष रहे। वह जॉर्जिया के रिपब्लिकन डेलिगेट के रूप में वर्ष 2004 के रिपब्लिकन नेशनल कन्वेन्शन में शामिल हुए और 2008 के रिपब्लिकन नेशनल कन्वेन्शन में एक वैकल्पिक डेलिगेट के रूप में थे। व्यवसायी नरेन्द्र रेडी जॉर्जिया रीजनल ट्रांसपोर्टेशन अथॉरिटी के बोर्ड के सदस्य भी हैं।

रेडी ने अपने अनुभव के बारे में स्पैन से बात की:

“जब (तत्कालीन) स्टेट रिपब्लिकन पार्टी अध्यक्ष एलेक पॉयटविंट ने मुझे इलेक्टर के तौर पर नामांकन पत्र दाखिल को कहा तो मैं खुश भी हुआ और हैरान भी। इलेक्टोरल कॉलेज के महत्व और इलेक्टर की विश्वसनीयता को देखते हुए मुझे लगा कि यह एक सम्मान है।

“जब इलेक्टोरल कॉलेज के सदस्यों को मतदान करना होता है (हर राज्य और देश की राजधानी में) हम लोग हमारे दल द्वारा अटलांटा, जॉर्जिया के रिट्ज कार्ल्टन होटल में आयोजित नाश्ते की बैठक में मिले। यह दल के नेतृत्व के इलेक्टोरल कॉलेज से मिलने और उनको धन्यवाद देने का अवसर होता है।

“हमें पता था कि हम किसी भी प्रत्याशी के पक्ष में मतदान कर सकते हैं लेकिन हमारे दल के नेतृत्व को विश्वास था कि हर इलेक्टर दल के प्रत्याशी के पक्ष में ही मतदान करेगा। लेकिन बैठक के दौरान किसी ने भी यह नहीं कहा कि ऐसा करना अनिवार्य ही है।

“बाद में हम एक विशेष बस में राज्य कैपिटल गए जहां गर्वनर सन्नी पर्ड्यू ने हमारा स्वागत किया। हमें जनरल असेम्बली में बिठाया गया, वहीं हमने मतदान किया।”

